

కామ్రేడ్ కోవై ఈశ్వరన్ జ్ఞాపకాలను సదా మనతో పదిలపరచుకుందాం

కామ్రేడ్ కోవై ఈశ్వరన్ సంస్మరణ సభలో జ్ఞాపకాలు నెమరువేసుకొన్న అనేకమంది వక్తలు



కామ్రేడ్ ఈశ్వరన్ సంస్మరణ సభలో ప్రసంగిస్తున్న డా॥జన్వంతరావు: సభకు హాజరైన విప్లవశ్రేణులు, అభిమానులు: సభలో ప్రసంగిస్తున్న ప్రొ॥శివకుమార్

చెన్నై, 30-7-17 :

సిపిఐ(ఎం-ఎల్) కేంద్రకమిటి సభ్యులు మరియు తమిళనాడు రాష్ట్రకమిటి కార్యదర్శి కామ్రేడ్ కోవై ఈశ్వరన్ 1-7-17న చెన్నైలో మృతిచెందారు. కామ్రేడ్ కోవై ఈశ్వరన్ సంస్మరణసభ చెన్నై, ఎంజిఆర్ నగర్ లోని అశోక్ మ్యారేజి హాల్ లో 30-7-17న జరిగింది. ఐదుగంటలపాటు జరిగిన ఈ సభలో పలువురు వక్తలు కా॥ఈశ్వరన్ తో తమ అనుభవాలను నెమరు వేసుకున్నారు.

సభాప్రారంభంలో తమిళనాడు, ఆంధ్రప్రదేశ్ లకు చెందిన ప్రజాకళాకారుల బృందాలు విప్లవ గీతాలు ఆలపించారు.

తరిమెల నాగిరెడ్డి మెమోరియల్ ట్రస్టు ఆధ్వర్యంలో జరిగిన ఈ సభలో సిపిఐ(ఎం-ఎల్) నాయకులు చిత్తరసు వక్తలను వేదికపైకి ఆహ్వానించారు. టి.ఎన్.మెమోరియల్ ట్రస్టు కార్యదర్శి డా॥ పి. జన్వంతరావు ఈ సభకు అధ్యక్షత వహించారు. తొలుత కా॥ఈశ్వరన్ చిత్రపటాన్ని ప్రొఫెసర్ కొచ్చాడై ఆవిష్కరించి నివాళులర్పించారు. ఈశ్వరన్ కు జోహార్లర్నిస్తూ సభికులంతా పెద్దపెట్టున నినదించారు.

కామ్రేడ్ కానుసన్యాల్ పై సిపిఐ(ఎం-ఎల్) కేంద్రకమిటి ప్రచురించిన 'వాయిస్ ఆఫ్ ఇండియన్ రివల్యూషన్' పుస్తకాన్ని కా॥ఈశ్వరన్ తన చివరి రోజుల్లో 'ఇండియా పురచ్చిఇన్ కురల్' పేరుతో తమిళంలోకి అనువదించి, అది ప్రచురణ దశలో వుండగానే కనుమూశారు. టిఎన్ మెమోరియల్ ట్రస్టు చైర్మన్ డా॥బి.సూర్యసాగర్ ఈ పుస్తకంలోని ముఖ్యమైన విశేషాలను వివరించారు. ఈ పుస్తకం విడుదల సమయానికి కా॥కోవై ఈశ్వరన్ మనలను వీడి వెళ్ళటంపట్ల తీవ్ర విచారం వ్యక్తంచేశారు.

'లైఫ్ అండ్ పాలిటిక్స్ ఆఫ్ కామ్రేడ్ కోవై ఈశ్వరన్' పేరుతో కా॥నటరాజన్ సంపాదకత్వంలో రూపొందించిన సి.డి.ని ఆయనే ఆవిష్కరించి తొలి కాపీని ప్రొఫెసర్ శివకుమార్ కు అందజేశారు.

అనివార్య పరిస్థితుల కారణంగా ఈ సంస్మరణ సభకు రాలేకపోవటంపట్ల చింతిస్తూ, ఎస్ ఓఎస్ (ఎమ్ కేఇకే) నాయకులు కా॥వీరాస్వామి పంపిన సందేశాన్ని కా॥ముగిలన్ చదివి వినిపించారు.

కామ్రేడ్ జన్వంతరావు ఉద్వేగపూరిత ప్రారంభోపన్యాసం చేశారు. తమిళరసు కజగమ్ తో కా॥ఈశ్వరన్ తన రాజకీయ ప్రస్థానం ప్రారంభించ టాన్నుంచి మొదలుకొని ఆయన రాజకీయ ప్రయాణం కొనసాగిన తీరును కా॥జన్వంతరావు గుర్తుచేశారు. తమిళనాడు రాష్ట్రవ్యాపితంగా నగ్గల్బరీ ఉద్యమ సందేశాన్ని చేరవేయటంలో ఆయన చేసిన నిరంతరాయ కృషియొక్క ప్రాధాన్యతను వివరించారు. కమ్యూనిస్టు భావజాలాన్ని స్వీకరించినందువలననే కక్షగట్టి, ఆయనను ప్రభుత్వం ఉద్యోగంనుండి తొలగించిందని గుర్తుచేశారు. హిందీని బలవంతంగా తమపై రుద్దటాన్ని వ్యతిరేకిస్తూ తమిళనాడు రాష్ట్ర వ్యాపితంగా కా॥ఈశ్వరన్ ఆధ్వర్యంలో బలమైన ఉద్యమం సాగిన విషయాన్ని పేర్కొన్నారు. తరిమెల నాగిరెడ్డి మెమోరియల్ ట్రస్టు ప్రచురణలను తమిళ భాషలోకి అనువదించటంలో, వాటిని ప్రచురించటంలో కామ్రేడ్ ఈశ్వరన్ చేసిన కఠోర శ్రమను ఆయన గుర్తుచేసుకున్నారు. విప్లవ రాజకీయాలపట్ల ఆయన నిబద్ధత, నిమగ్నతలనుండి ఆయన అనారోగ్యం ఏ మేరకూ ఆయనను ప్రక్కకు మళ్ళించలేకపోయిందన్నారు. ఆయన జ్ఞాపకాలను, కృషిని టి.ఎన్.మెమోరియల్ ట్రస్టు సదా పదిలపరచుకుంటుందని డా॥జన్వంతరావు తన అధ్యక్షోపన్యాసంలో పేర్కొన్నారు.

ప్రొఫెసర్ కొచ్చాడై మాట్లాడుతూ విప్లవ సాంస్కృతిక సంస్థ ఏర్పాటు, నిర్వహణలో కా॥ఈశ్వరన్ కృషిని, ఆయన చేపట్టిన కార్యక్రమాలను గుర్తుచేసుకున్నారు. ప్రతిఒక్కరూ కా॥ఈశ్వరన్ జీవితాచరణ నుండి ఎంతో నేర్చుకోవలసి వుందని ఆయన నొక్కి చెప్పారు. ముఖ్యంగా విప్లవ పార్టీల నాయకులతో, ప్రజలతో అరమరికలులేకుండా చర్చలు సాగించే దృక్పథాన్ని ఆయన కొనియాడారు. ప్రస్తుత పరిస్థితులనేపథ్యంలో ఆ తరహా దృక్పథంతో వ్యవహరించవలసిన అవశ్యకత ఎంతైనా వుందంటూ, ఆ లక్షణాన్ని అలవరచుకో వలసిందిగా కార్యకర్తలకు ఆయన విజ్ఞప్తి చేశారు. ఆనాటి పార్టీ కేంద్రంయొక్క పిడివాదానికి, తప్పుడు సమీక్షలకు వ్యతిరేకంగా

కూడా ఆయన చేసిన పోరాటాన్ని గుర్తుచేశారు. కా॥ఈశ్వరన్ కడదాకా ఇదే వైఖరికి కట్టుబడివున్నారని, ముందుభాగాన నిలిచారని, విప్లవ రాజకీయ జీవితాన్ని గడిపే కామ్రేడ్స్ అందరకూ ఓ నమూనాగా నిలిచారని ప్రొ॥కొచ్చాడై పేర్కొన్నారు.

డా॥బి.సార్వసాగర్ మాట్లాడుతూ తమిళనాడు రాష్ట్రంలో మార్క్సిస్టు-లెనినిస్టు ఉద్యమాన్ని వ్యాప్తి చేసిన ఒక ముఖ్యమైన కామ్రేడ్గా ఆయనను పేర్కొన్నారు. కమ్యూనిస్టు విప్లవకారుల నడుమ ఐక్యతను సాధించటంలోను, సిపిఐ(ఎం-ఎల్)గా ఏర్పడటంలోనూ కోవై ఈశ్వరన్ చేసిన ప్రయత్నాలు, కృషిని గుర్తుచేశారు. సభకు హాజరైన కార్యకర్తలు, పార్టీశ్రేణులు, యువజనులు, వివిధ విప్లవపార్టీల ప్రతినిధులను చూస్తోంటే తమిళనాడులో ప్రస్తుతం నెలకొన్న పరిస్థితిని మార్పు గలమని తనకు ప్రగాఢ విశ్వాసం కలుగతోందన్నారు. కోవై ఈశ్వరన్ చూపిన మార్గంలో స్థిరంగా నిలబడి, తీవ్రంగా శ్రమించటంద్వారానే ఈ మార్పు సాధ్యం కాగలదని ఆయన నొక్కి చెప్పారు. 'అమృతానికి భారతదేశం లేదా 'భారతదేశం అమృతేయబడింద'న్న త్వరత్వరగా మారుతోన్న ప్రస్తుత పరిస్థితుల నేపథ్యంలో ప్రముఖ కమ్యూనిస్టు విప్లవకారుడు, మార్క్సిస్టు-లెనినిస్టు మేధావి కామ్రేడ్ తరిమెల నాగిరెడ్డి కోర్టు ప్రకటన 'ఇండియా మార్ట్గేజ్డ్'ను మన ఆచరణకు మార్గదర్శిగా ఉపయోగించుకోవాలన్నారు.

ప్రొఫెసర్ శివకుమార్ మాట్లాడుతూ అధికంగా నమోదు అవుతున్న మే నెల వేసవికాలంలో, తక్కువ ఎత్తులోనున్న ఆన్ బెస్టాన్ సిమెంటు రేకులగదిలో నివాసముండటం ఆయన ఆరోగ్యాన్ని దెబ్బతీసిందని విచారం వ్యక్తంచేశారు. ఎంతటి గడ్డు పరిస్థితుల్లోనైనా కోవై ఈశ్వరన్ తన-పార్టీ, సిద్ధాంత కృషిని ఆపలేదని ఆయన పేర్కొన్నారు. కామ్రేడ్ ఈశ్వరన్ సాగించిన పోరాటాలను ముందుకు కొనసాగించటమే, విప్లవ సాంస్కృతిక సంస్థను చాలా ఘనంగా పునర్నిర్మాణం చేయటమే ఆయనకు అర్పించే సరైన నివాళి అవుతుందని ప్రొఫెసర్ శివకుమార్ పేర్కొన్నారు.

'తమిళ్ నేషనలిస్టిక్ మూవ్మెంట్'కు ప్రతినిధి కామ్రేడ్ త్యాగు మాట్లాడుతూ విప్లవోద్యమ కృషిలో కామ్రేడ్ ఈశ్వరన్ యొక్క అంకితభావంతో కూడిన కఠోర శ్రమను గుర్తుచేసుకున్నారు. 'వాయిస్ ఆఫ్ ఇండియన్ రివల్యూషన్' పుస్తకాన్ని తమిళంలోకి అనువదించటానికి తాను ప్రయత్నించినా, పరిపూర్తి చేయలేకపోయానని, అయితే పట్టుదలగా కోవై ఈశ్వరన్ శ్రమించి ఆ పుస్తకాన్ని తమిళంలోకి అనువదించారని, దీనిని ఈనాడు ఆవిష్కరించు కుంటున్నామని ఆయన గుర్తుచేశారు. దీనిని సిపిఐ (ఎం-ఎల్) శ్రేణులకేగాక, యావత్ తమిళ ప్రజానీకానికి కా॥ఈశ్వరన్ అందించిన గొప్ప తోడ్పాటుగా కా॥త్యాగు పేర్కొన్నారు. ఈ పుస్తకంయొక్క ప్రాధాన్యతను వివరిస్తూ, మావో 'చూనాన్ నివేదిక'లాగా ప్రస్తుత పరిస్థితుల నేపథ్యంలో ఈ పుస్తకం ప్రాధాన్యత కలిగినదిగా వివరించారు. పర్గళత్తు నిర్మాలనా పంథాకు వ్యతిరేకంగా దృఢంగా కోవై ఈశ్వరన్ పార్టీ అంతర్గత చర్చల్లో పాల్గొన్నారు, ఈ పంథా సరైనది కాదని ప్రగాఢంగా విశ్వసించారని, ఈ విధానం మార్క్సిస్టు-లెనినిస్టు మౌలిక సూత్రాలకు విరుద్ధమైనదని కా॥త్యాగు వివరించారు. కామ్రేడ్ ఈశ్వరన్ ఎల్లవేళలా మార్క్సిస్టు-లెనినిస్టు దృక్పథంనుండే వ్యవహరించేవారని ఆయన పేర్కొన్నారు.

కా॥జ్ఞానసూరియన్ మాట్లాడుతూ నాటి విప్లవ సాంస్కృతిక సంస్థలో పనిచేసిన అనుభవాలను, ప్రత్యేకించి 'సెంథరాగి' ప్రచురణ కాలంలో ఈశ్వరన్తో కలసి తాము ప్రచురించిన పుస్తకాలను ఆయన సభికులకు పరిచయం చేశారు. ఆనాడు తాము పాడిన పాటలను గుర్తుచేసుకొని ఓ విప్లవ గీతాన్ని ఆలపించారు. కోవై ఈశ్వరన్ పాత్రను ప్రముఖమైనదిగా పేర్కొన్నారు.

న్యాయవాది అజిత మాట్లాడుతూ కేవలం కోవై ఈశ్వరన్ దృక్పథం, అనుభవం, మార్గదర్శకత్వం వలననే బ్రిట్ యూనియన్ ఉద్యమ పాఠాలను తాను నేర్చుకో గలిగానని తన ఉపన్యాసంలో నొక్కి చెప్పారు.

డా॥గంగాధరన్ తన ఉపన్యాసంలో తాను నదనం ఆర్ట్స్ కళాశాలలో చదువుకుంటున్న సమయంలో కోవై ఈశ్వరన్ ను కలిసి, కొంత సమయం ఆయనతో గడిపేందుకు అవకాశం లభించాయని గుర్తుచేసుకున్నారు. కామ్రేడ్ ఈశ్వరన్ ఏ ఒక్కరినీ బయటివారుగా పరిగణించలేదనీ, తన ఇంటికి వచ్చిన ప్రతి ఒక్కరినీ కుటుంబ సభ్యునిగానే భావించారనీ, ఆయన కుటుంబ సభ్యులుకూడా కామ్రేడ్స్ అందరిపట్ల అదే దృష్టితో మసలుకోవటాన్ని అలవరుచుకున్నారన్నారు.

న్యాయవాది మనోహరన్ మాట్లాడుతూ విప్లవ కమ్యూనిస్టు ఉద్యమంలోని కొందరి సిద్ధాంతాలు, భావజాలాలలో పిడివాద ధోరణి వ్యక్తమయ్యేదని ఎత్తిచూపారు. అయితే, కోవై ఈశ్వరన్ దృక్పథం వాటికి భిన్నంగా వుండేదని, చివరివరకూ ఇదే దృక్పథంతో ఆయన తన కృషిని సాగించారన్నారు. మార్క్సిస్టు విలువలపట్ల నిబద్ధతతో వుండేవారని, మార్క్సిస్టు సిద్ధాంతానికి ఆయన దృఢంగా కట్టుబడివున్నారని, సిపిఐ(ఎం-ఎల్) రాష్ట్రకమిటీ కార్యదర్శివంటి బాధ్యతా యుతమైన స్థానాన్ని స్వీకరించి, నిర్వహించారన్నారు.

కా॥కె.నటరాజన్ మాట్లాడుతూ కోవై ఈశ్వరన్తో తనకున్న అనుబంధాన్ని గుర్తుచేసుకున్నారు. ఇతర రాజకీయ అభిప్రాయాలు, సిద్ధాంతాలు కలవారిపట్ల కూడా ఈశ్వరన్ చక్కగా వ్యవహరించేవారన్నారు.

'తమిళ్ నేషనలిస్టిక్' నాయకుడు కె.డి. పచ్చయ్యప్పన్ మాట్లాడుతూ కా॥ఈశ్వరన్ త్యాగపూరిత జీవితాన్ని కొనియాడారు. తమిళ జాతీయవాదంపై మోడీ ప్రభుత్వం ప్రయోగిస్తున్న నిర్బంధాన్ని ఆయన విమర్శించారు.

కామ్రేడ్ ఈశ్వరన్ కుమార్తె శ్రీమతి ప్రియా నాగరాజన్ తమను తమ తండ్రి ఏవిధంగా పెంచారో గుర్తుచేసుకున్నారు. ఆయన ఎప్పుడూ వాస్తవాల్లో మాట్లాడేవారంటూ, ఆయనను ఓ మంచి వక్తగా పేర్కొన్నారు. తన బాల్యంలో పాఠశాల రోజుల్లో పాటల పోటీలలో ప్రభుత్వ వ్యతిరేకమైన ఓ విప్లవ గీతాన్ని పాడగా, ఆ పోటీలకు న్యాయనిర్ణేతగా హాజరైన ఎంఎల్ఎ తనను మెచ్చుకుని తనకు బహుమతి అందజేయటాన్ని జ్ఞాపకం చేసుకున్నారు. తమ తండ్రి మార్గదర్శకత్వం నెరవేరిన సూత్రాలకు, భావజాలానికి అనుగుణంగా విప్లవ రాజకీయ వారసులుగా ఆ కృషిని ముందుకు తీసుకువెళ్ళటానికి కుటుంబ సభ్యులందరం కట్టుబడి వుంటామని ఆమె పేర్కొన్నారు.

ఈశ్వరన్ కుమారుడు ప్రేమ్ క్లుప్తంగా ప్రసంగిస్తూ, దుర్భర పేదరిక స్థితిగతుల నడుమవున్నప్పటికీ తమ కుటుంబాలు కమ్యూనిస్టు జీవన విధానానికే దృఢంగా కట్టుబడి వున్నాయన్నారు. కమ్యూనిజం గురించి అనేకమంది వేదికలపై ఉగ్రరూపంలో మాట్లాడతారని, కొందరు కమ్యూనిస్టు సిద్ధాంతాల గురించి వుంఖాను వుంఖంగా వ్రాస్తారని, అయితే బోధించటం కంటే కుటుంబంతో కలసి వాస్తవాచరణలో తదనుగుణంగా జీవించటం కష్టతరమైన విషయంగా ఆయన పేర్కొన్నారు. విప్లవోద్యమాలపట్ల తమ తల్లిదండ్రులుగా రత్న, ఈశ్వరన్ ల అంకితభావం, త్యాగాలకు తామెంతో గర్విస్తున్నామన్నారు. ఈశ్వరన్ రాజకీయ జీవితంలో తమ తల్లి రత్న అందించిన తోడ్పాటును ఆయన వివరించారు.

సిపిఐ(ఎం-ఎల్) లిబరేషన్ ప్రతినిధి కా॥ పి.ఎస్. కుమార్ ఈ సంస్మరణసభలో ప్రసంగిస్తూ ప్రస్తుత రాజకీయ పరిస్థితుల నేపథ్యంలో కా॥ ఈశ్వరన్ మృతి తీవ్ర నష్టంగా పేర్కొంటూ, ఎర్రజెండాలతోనున్న మార్క్సిస్టు లెనినిస్టు ఉద్యమాలన్నీ ఒక దగ్గరకు చేరి, నీలం, ఆకుపచ్చ, నలుపు జెండాలతో ఐక్యమై, కాషాయ రంగు ఫాషిస్టు హిందూమతతత్వ రాజకీయాలను ఓడించేందుకు పోరాడాలని విజ్ఞప్తి చేశారు.

సిపిఐ(ఎం-ఎల్-పీపుల్స్ లిబరేషన్) ప్రతినిధి కా॥ సెంథిల్ మాట్లాడుతూ 1970ల ఉద్యమాల నాటి గొప్ప నాయకులైన కా॥ ఈశ్వరన్ బావమరిది అయిన కామ్రేడ్ పివిఎస్, కామ్రేడ్ అన్నాదురై, మార్క్స్ లైబరీ కన్సన్, తర్వాత కామ్రేడ్ ఈశ్వరన్... ఇలా వీరందరినీ కోల్పోవటం విప్లవ కమ్యూనిస్టు ఉద్యమాలకు తీరని లోటని పేర్కొన్నారు. ఈ ఉద్యమాలను, పోరాటాలను ముందుకు తీసుకొని పోతామని ఆయన ప్రతిన బూనారు.

‘పీపుల్స్ డెమోక్రటిక్ రిపబ్లిక్ పార్టీ’ ప్రతినిధి కామ్రేడ్ దురై సింగవేల్ మాట్లాడుతూ విడివిడిగానున్న విప్లవ కమ్యూనిస్టు పార్టీలన్నీ కామ్రేడ్ కోవై ఈశ్వరన్ అనుసరించిన దృక్పథం ప్రకారం అదే సిద్ధాంత పతాకం కింద ఒకే పార్టీగా ఐక్యమవ్వాలని ప్రాధాన్యతను నొక్కి చెప్పారు.

సిపిఐ(ఎం-ఎల్) రాష్ట్రకమిటీ సభ్యులు కామ్రేడ్ గుణలన్ తన ఉపన్యాసంలో తమిళరసు కజగం నుండి విప్లవ కమ్యూనిస్టు ఉద్యమండాకా సాగిన కామ్రేడ్ ఈశ్వరన్ రాజకీయ ప్రయాణంలో ఆయన రాజకీయ సిద్ధాంత నిబద్ధత, అంకితభావం, త్యాగాలను నెమరు వేసుకున్నారు. ఈశ్వరన్ వాగ్దాటి, వ్రాయగలిగే నైపుణ్యం, అనువాద కౌశల్యం - వీటన్నిటినీ మించి కామ్రేడ్స్ అందరితో ఈశ్వరన్ కలిసిమెలసి వుండే దృక్పథం అనేకమంది యువకామ్రేడ్స్ ను కమ్యూనిస్టు సిద్ధాంతంవైపు, విప్లవోద్యమం వైపు ఆకర్షించి, నడిపించి బాటలు వేసిందని ఆయన పేర్కొన్నారు. ఇతరులతో సిద్ధాంత చర్చలలో కా॥ ఈశ్వరన్ ఏనాడూ తలవంచే వాడుకారని, సిద్ధాంత సమస్యలపై దృఢంగా నిలిచే వారని, ద్వితీయ ప్రాధాన్యతా అంశాలపైనా, స్వల్ప అంశాలపైనా సర్దుబాటుకు ఆయన అంగీకరించేవారని గుణలన్ నొక్కి చెప్పారు. వయో పరిమితులనధిగమించి అన్ని వయస్సులవారితోనూ చర్చలు చేయటానికి ఆయన ఇష్టపడేవారన్నారు. కామ్రేడ్ ఈశ్వరన్ జ్ఞాపకాలను, ఆయన రాజకీయ వారసత్వాన్ని ముందుకు కొనసాగిస్తామని, కామ్రేడ్ ఈశ్వరన్ తన జీవితాంతం వరకు పాటుబడిన విప్లవ పోరాటాన్ని, సిద్ధాంతాన్ని ఎత్తిపడతామని ఆయన ప్రతినబూనారు.

250 మంది పైగా కామ్రేడ్స్ ఈ సంస్మరణసభలో పాల్గొన్నారు. సిపిఐ(ఎం-ఎల్) చెన్నై కమిటీ కామ్రేడ్స్ - కా॥ చిత్తరసు, కా॥ వినోద్, కా॥ ముగిలన్, కా॥ కృష్ణమూర్తి, కా॥ ఉదయసూరియన్ ఈ సభను నిర్వహించారు. ప్రజల కోసం, వారి హక్కులకోసం మరణించటం, పర్వతశిఖరాలకంటే ఉన్నతమైనదని ఈ సభ రుజువు చేసింది. వివిధ ఉద్యమాలకు, విప్లవ కమ్యూనిస్టుపార్టీలకు చెందిన ప్రతినిధులు, విప్లవాభిమానులు, ప్రజాతంత్రవాదులు ఈ సభలో పాల్గొని స్ఫూర్తి పొందారు.

చిదంబరం, 16-7-17:

చిదంబరంలోని బెల్ గామ్, అనదమ్మాళ్ మ్యారేజీ హాల్ లో 16-7-17న కామ్రేడ్ ఈశ్వరన్ సంస్మరణసభ జరిగింది. అదేరోజు కామ్రేడ్ ఈశ్వరన్ పుట్టిన రోజు కూడా కావటం విశేషం.

కా॥సుందర వినయగమ్ ఈ సభకు అధ్యక్షత వహించారు. **కా॥తిరువలువన్** కా॥ఈశ్వరన్ చిత్రపటాన్ని ఆవిష్కరించి జోహార్పించారు.

సిపిఐ(ఎం-ఎల్) కామ్రేడ్స్, కా॥మత్తియజగన్, కరుణాకరన్, ఇల్లంగోవన్లు ఈ సమావేశంలో పాల్గొని కా॥ఈశ్వరన్ కృషిని గుర్తుచేశారు.

విధుత్తై జిల్లా కమిటీ కార్యదర్శి కా॥అరవజి, కా॥ఈశ్వరన్ విశిష్టతను పేర్కొన్నారు. బ్రాహ్మణ కుటుంబంలో జన్మించినప్పటికీ, ఈశ్వరన్ కుల నిర్మూలనా ప్రచారాన్ని ఉధృతంగా కొనసాగించటంలో నిఖార్సూగా నిలిచారన్నారు. సూత్రాలకు నిబద్ధుడై ఆచరణలో తన జీవితం, తన కుటుంబ జీవితంనుండి కులాన్ని, ఆచారాలను రూపుమాపటంలో ఆయన ఓ నమూనాగా నిలిచారని పేర్కొన్నారు.

పీపుల్స్ రిపబ్లికన్ పార్టీ నాయకులు కా॥కె. తిరువల్లువన్ మాట్లాడుతూ కా॥ఈశ్వరన్ తో కలిసి పనిచేసిన రోజుల్ని, తమిళ జాతీయత అంశాలపై వివిధ సభలు, సెమినార్లలో కలిసి పాల్గొన్న అనుభవాలను గుర్తుచేసుకున్నారు.

సిపిఐ(ఎం-ఎల్) రాష్ట్రకమిటీ సభ్యులు కా॥గుణలన్ మాట్లాడుతూ ఇతర విప్లవ పార్టీలతో అనేక సూత్రబద్ధ అంశాలపై విభేదాలున్నప్పటికీ, విభేదాలవద్ద రాజీపడకుండానే కామ్రేడ్స్ అందరితో ఈశ్వరన్ ప్రేమ, ఆప్యాయతలతో వ్యవహరించే వారన్నారు. కామ్రేడ్ ఈశ్వరన్ కార్యశైలినుండి ప్రతి ఒక్కరూ నేర్చుకోవలసింది ఎంతో వుందన్నారు.

విప్లవోద్యమానికి చెందిన ప్రతినిధులు, ఇతర పార్టీల ప్రతినిధులు ఈ సంస్మరణ సభలో పాల్గొని నివాళులర్పించారు.

సిపిఐ(ఎం-ఎల్) నాయకులు కా॥ముత్తు అక్కి, రివల్యూషనరీ పీపుల్స్ ఆర్ట్ ఫోరమ్ ప్రతినిధి కా॥గుణశేఖరన్ తదితరులు ఈ సభలో పాల్గొన్నారు.

విల్లుపురం, 6-8-17:

అక్టోబర్ విప్లవ శతవార్షికోత్సవం మరియు కా||ఈశ్వరన్ సంస్మరణలను పురస్కరించుకొని 6-8- 17న విల్లుపురం-ఎఎస్జి మ్యారేజిహాల్లో సిపిఐ (ఎం-ఎల్) కడలూరు జిల్లాకమిటీ ఆధ్వర్యంలో సభ నిర్వహించారు. ఈ సభకు సిపిఐ(ఎం-ఎల్) నాయకులు కా||ఇల్లంగోవన్ అధ్యక్షత వహించారు.

సిపిఐ(ఎం-ఎల్) తమిళనాడు రాష్ట్రకమిటీ సభ్యులు కా||సుందర వినయగమ్ మాట్లాడుతూ కా||ఈశ్వరన్ తన విప్లవ జీవితంలో సాగించిన పోరాటాలను, సంఘర్షణలను వివరించారు.

సిపిఐ(ఎం-ఎల్) నాయకులు కా||కరుణాగరన్ మాట్లాడుతూ అరియలూర్ విప్లవోద్యమంలో ఉరిశిక్షలు విధించబడిన ఇద్దరు కామ్రేడ్స్కు ఉరిశిక్షలను రద్దు చేయించటంలో, అంతిమంగా వారిని బయటకు తీసుకురావటంలో కా||ఈశ్వరన్ సల్పిన కృషి, పోరాటాలను వివరించారు.

సిపిఐ(ఎం-ఎల్) నాయకులు కా||గోపాలకృష్ణన్ మాట్లాడుతూ నల్లల్వూరి తిరుగుబాటులోని సానుకూల పాఠాలను పేర్కొంటూ విప్లవ కమ్యూనిస్టు ఉద్యమాల నడుమ ఐక్యతకోసం కృషి సాగించాలని నొక్కి చెప్పారు.

‘మారుథమ్’ సమన్వయకర్త కా||రవికార్తికేయన్ మాట్లాడుతూ కా||ఈశ్వరన్తో కలసి తాము నిర్వహించిన సంయుక్త ప్రచార ఆందోళనలను పేర్కొన్నారు.

ప్రాఫెసర్ శివకుమార్ మాట్లాడుతూ విప్లవ సాంస్కృతిక ఉద్యమాలలో కా||ఈశ్వరన్తో కలసి సాగించిన ఆనాటి కృషిని జ్ఞప్తికి తెచ్చారు. ఈ కార్యక్రమాలు ప్రజాఉద్యమాలకు ఏవిధంగా స్ఫూర్తి దాయకంగా నిలిచాయో ఆయన ప్రత్యేకించి పేర్కొన్నారు. భారతదేశ కమ్యూనిస్టు ఉద్యమంపై రష్యా విప్లవం కలుగజేసిన సానుకూల ప్రభావాన్ని ఆయన విశదీకరించారు.

సిపిఐ(ఎం-ఎల్) రాష్ట్రకమిటీ సభ్యులు కా||గుణలన్ మాట్లాడుతూ వలసదేశాలపై మహాత్తర అక్టోబర్ విప్లవం నెరిపిన ప్రభావాన్ని వివరించారు. నక్సల్బరి రైతాంగ తిరుగుబాటుకు నాయకత్వం వహించిన కమ్యూనిస్టు విప్లవకారుడు కా||కానుసన్యాల్ అతి, మితవాద పెడఢోరణులకు వ్యతిరేకంగా ఏవిధంగా పోరాడారో వివరించారు. 2005 సం॥లో విప్లవకారుల ఐక్యతకొరకు, సమైక్య పార్టీ నిర్మాణానికి ఆయన కృషిచేశారని, సిపిఐ(ఎం-ఎల్)గా విప్లవశక్తులను ఆయన ఐక్యంచేసిన తీరును గుర్తుచేశారు. సిపిఐ (ఎం-ఎల్) రాష్ట్రకమిటీ కార్యదర్శిగా వుంటూ కా||ఈశ్వరన్ ఉద్యమ సిద్ధాంతాలను, సూత్రాలను ఎత్తిపట్టటంలో ఏవిధంగా సంఘర్షణపడ్డారో వివరించారు. ప్రజా కళాకారులు విప్లవ గీతాలు ఆలపించారు.

కా||ఈశ్వరన్ అకాలమరణం సిపిఐ(ఎం-ఎల్) శ్రేణులకేకాక తమిళనాడు రాష్ట్రంలోని విప్లవ కమ్యూనిస్టు పార్టీలకు, శ్రేణులకు ఎంతో వెలితిని మిగిల్చిందని వక్తలంతా విచారం వ్యక్తంచేశారు. ఆయన ఆశయసాధనకు దీక్షపూనుతామని ప్రకటించారు.

○○○○○